

Декларација за борба против корупција

Ние, Претседателот на Владата на Република Македонија и членовите на коалициската влада, претставниците на локалната власт, како и претставници од граѓански организации,

Препознавајќи ја нашата примарна одговорност во обезбедувањето на владеењето на правото и заштитата на универзалните човекови права и слободи,

Загрижени поради сериозните предизвици што ги поставува корупцијата за политичката стабилност и за економскиот развој,

Свесни за деструктивниот ефект на корупцијата врз демократијата, човековите права и другите аспекти на човековата безбедност,

Потврдувајќи ги обврските на Република Македонија, меѓународните партнери и граѓанското општество за преземање цврсти и строги мерки за борба против каква било форма на корупција,

Согледувајќи дека корупцијата е непосредна закана за остварувањето на владеењето на правото и прогресивното спроведување на Целите за одржлив развој од Обединетите Нации,

Истакнувајќи ја важноста на зајакнувањето на националната и меѓународната соработка во пресрет на идните предизвици,

Ја потпишуваме оваа Декларација за борба против корупција и недвосмислено ги изразуваме нашите заложби и напори да се спротивставиме, да ги спречиме и да побараме одговорност за сите форми на корупција и да ја нагласиме потребата од елиминирање на корупцијата, каде и да постои во Република Македонија, преку:

- i. идентификација на вкоренетата корупција преку активна соработка помеѓу институциите, приватниот и јавниот сектор, со цел да се изградат капацитети за поттикнување на заедничка култура на интегритет;
- ii. активно спроведување на антикорупциските закони и преземање мерки за пронаоѓање, гонење и казнување на лицата кои вршат или извршиле дела од коруптивна природа;
- iii. зајакнување на капацитетите на државните институции за борба против корупцијата;
- iv. обезбедување транспарентност во органите на државната управа во клучните области, вклучувајќи го безбедносниот сектор, судството, јавната администрација, образованието, здравството и социјалните услуги, медиумите, и приватниот сектор;
- v. поттикнување и поддршка на меѓународни и граѓански организации со цел зголемување на нивните напори за борба против корупцијата, како и координирање со нив за поефикасно заедничко работење;
- vi. поттикнување и заштита на граѓаните за пријавување на корупција без страв од одмазда;
- vii. испраќање јасна порака до лицата кои вршат или извршиле дела од коруптивна природа дека казнување нема да се избегне во ниту еден случај.

Ние, потписниците на оваа Декларација, ставаме акцент на доброволно дадените ветување и заклетва од страна на институционалното и организациското раководство, односно од страна на членови во лично својство, и се обврзуваме, во рамки на сопствените одговорности и надлежности, да ги извршуваме нашите должности утврдени со националното законодавство и меѓународните документи, кои се повторно потврдени во оваа Декларација. Едновремено, се обврзуваме дека ќе бидеме целосно посветени и ќе ги вложиме сите напори да ги спречиме обидите за какво било дело од коруптивна природа, вклучително и коруптивната злоупотреба на службена должност.

Нашата искреност и одговорност, исто така, покажуваат дека напорите насочени кон борбата против корупцијата не се однесуваат само на извршните власти; напротив, тоа е колективна должност и одговорност на сите членови на општеството посветено на почитување на универзалните човекови права и слободи.

Затоа, ние потписниците на Декларацијата за борба против корупција, се обврзуваме да останеме посветени на прашањата опфатени со оваа Декларација и ги повикуваме сите засегнати страни, да се активираат и да придонесат кон заедничкиот напор во борбата против корупцијата и сите други форми на злоупотреба на моќта, за заеднички да изградиме општество со можности за сите.

Потпишано на 11 декември 2017 година

Во Скопје, Република Македонија